



ढोरपाटन नगरपालिका
गण्डकी प्रदेश, बागलुङ

नीति तथा कार्यक्रम
आर्थिक वर्ष २०७९/०८०

एघारौं नगरसभा
मिति : २०७९।०३।१०

ढोरपाटन नगरपालिकाको नगर उप-प्रमुखज्यू, नगरसभाका सदस्यज्यूहरू, राजनीतिक दलका प्रमुख तथा प्रतिनिधिज्यूहरू, प्रमुख प्रशासकीय अधिकृत विभिन्न सरकारी तथा निजी कार्यालयका प्रमुखज्यूहरू, राष्ट्रसेवक कर्मचारी, सञ्चारकर्मी मित्रहरू एवम् उपस्थित सम्पूर्ण महानुभावहरू ।

ढोरपाटन नगरपालिकाको एघारौं नगरसभाको अधिवेशनमा हार्दिक स्वागत गर्दछु ।

ढोरपाटन नगरपालिकाको आर्थिक वर्ष २०७९/८० को नीति तथा कार्यक्रम यस गरिमामय नगर सभाको बैठकमा प्रस्तुत गर्न पाउँदा मलाई अत्यन्त खुशी लागेको छ । सम्बत् २०७९ बैशाख ३० गते सम्पन्न स्थानीय तहको निर्वाचनबाट हामीलाई मतदान मार्फत निर्वाचित गर्नुहुने आदरणीय ढोरपाटन नगरबासी आमा, बुबा, दाजुभाई, दिदिबहिनीहरू लगायत सबैमा हार्दिक आभार प्रकट गर्दछु ।

यस महत्त्वपूर्ण युगमा पुर्याउने कार्यमा जीवन उत्सर्ग गर्नुहुने ऐतिहासिक जनआन्दोलन , जनयुद्ध र सशस्त्र संघर्षका सम्पूर्ण ज्ञात अज्ञात सहिदहरूप्रति भावपूर्ण श्रद्धाञ्जली अर्पण गर्दछु । साथै, विभिन्न आन्दोलनका क्रममा घाइते, बेपत्ता हुनुभएका नागरिकहरूप्रति उच्च सम्मान व्यक्त गर्न चाहन्छु । लोकतन्त्र र सामाजिक न्यायको आन्दोलनको अगुवाइ गर्नुहुने अग्रजहरूप्रति उच्च सम्मान व्यक्त गर्दै उहाँहरूको योगदानको स्मरण गर्न चाहन्छु ।

नगरसभाका सदस्यज्यूहरू,

अब, म विषयगत क्षेत्रका नीति र कार्यक्रमहरू प्रस्तुत गर्ने अनुमति चाहन्छु ।

विषयगत क्षेत्रका नीति र कार्यक्रमहरू:-

क. आर्थिक विकास तर्फ:

१. कृषि तथा पशुपालन:

- खाद्य अधिकार तथा खाद्य सम्प्रभूता कार्यान्वयनका लागि किसानको पहिचान गरी सरकारी तवर बाट किसानहरूलाई उपलब्ध गराइने सेवा सुविधाको पारदर्शिता तथा

सुशासन अभिवृद्धिको लागि विद्युतीय प्रणाली मार्फत तथ्याङ्क सङ्कलन गरी किसान सूचीकरण कार्यक्रम सञ्चालन गरिनेछ ।

- नगरपालिकाभित्रको कृषियोग्य जमिनको पहिचान र संरक्षण गर्दै कृषि उत्पादनको क्षेत्रको विविधीकरण तथा विशिष्टीकरण मार्फत नगरपालिकालाई “कृषि उत्पादनमा आत्मनिर्भर” बनाउन आवश्यक रणनीति तय गरिनेछ ।
- नगरलाई दूध र मासुमा आत्मनिर्भर बनाउनको लागि सुत्केरी भैसी र बाख्रालाई पोषणको लागि अनुदानको व्यवस्था गरिनेछ ।
- कृषि क्षेत्रको विकासका लागि पकेट क्षेत्रहरूको पहिचान व्यावसायिक खेती, कृषि प्रणालीलाई व्यापार र उद्योगसँग आबद्ध गर्न नगदे खेती एवम् सम्भावनायुक्त फलफूलहरूको खेती र सिँचाइको विस्तारमा जोड दिइनेछ ।
- मल, बिउको सहज रूपमा उपलब्ध गराइनेछ । प्रत्येक वडामा सिँचाइको व्यवस्था मिलाइनेछ । कृषिमा यान्त्रिकीकरणका लागि कृषि औजार उपकरण र बजारका लागि सङ्कलन केन्द्र स्थापना गरिनेछ । साथै कृषिमा परेको समस्याका समाधानका लागि शिविर सञ्चालन गरिनेछ ।
- कृषकलाई मौसमजन्य कृषि बिउविजन सहज रूपमा उपलब्ध गराइनेछ ।
- कृषिको व्यावसायीकरण एवम् आधुनिकीकरण गर्न व्यावसायिक खेती गर्न चाहने कृषक एवम् कृषक समूहलाई उचित प्रोत्साहनको व्यवस्था गरिनेछ ।
- कृषि उपज उत्पादनमा रहेको कृषक/कृषि समूह र कृषि सहकारीहरूलाई उनीहरूको कृषि व्यवसायको सवलीकरण, प्रोत्साहन र पुरस्कारको व्यवस्था गरीने छ ।
- माटो परीक्षण, बाली शिविर तथा दिगो कृषि तालिमका लागि IPM कृषि पाठशालाको व्यवस्था गरिनेछ ।
- नगरमा कृषि तथा पशुजन्य वस्तुको उत्पादनमा बृद्धि ल्याउन आवश्यक उपकरण व्यवस्थापन र कृषि प्राविधिक परिचालनमा जोड दिइनेछ ।

- कृषि क्षेत्रको विकासलाई प्रवर्द्धन गर्न उपयुक्त खाद्यन्न बालिको पहिचान गरी वडा नं. ५,७ लाई कृषि बल्क जोन घोषणा गरिनेछ ।
- खेतीयोग्य जमिनलाई बाँझो राख्ने प्रवृत्तिलाई निरुत्साहन गर्न कृषि प्राविधिकहरूको परिचालनमार्फत माटो परीक्षण गरी ठाउँअनुसार माटो योग्य खेती गर्ने वातावरण मिलाइनेछ ।
- ढोरपाटन नगरपालिकामा आलु खेतीलाई संवर्द्धन, प्रवर्द्धन र बजारीकरण गर्नका लागि “ढोरपाटन आलु महोत्सव” साथै ढोरपाटन क्षेत्र ढोरखोला र तल्लो चौर क्षेत्रलाई नयाँ आलु पकेट क्षेत्र घोषणा गरिने छ ।
- एक घर एक उत्पादन, एक घर एक करेशाबारी तथा कौसीखेती तथा घरको छतमा तरकारी खेतिको लागि आवश्यक बजेटको व्यवस्था गरिनेछ ।
- तरकारी तथा खाद्यन्न बालिको सहज आपूर्ति र संरक्षणका लागि बुर्तिबाडमा सामुदायिक चिस्यान केन्द्र, व्यस्थित पशु बधशाला साथै तरकारी बजार निर्माण गरिनेछ ।
- ढोरपाटन नगरपालिका भित्रका सम्पूर्ण किसानहरूलाई एक किसान पाँच फलफूलका विरूवाहरू निःशुल्क वितरण गरिनेछ ।
- यस नगरपालिकालाई मासुजन्य वस्तुमा आत्मनिर्भर बनाउन भेडा, बाख्रा, बंगुर तथा कुखुरापालन कृषकलाई अनुदानको व्यवस्था मिलाइनेछ । साथै पशु तथा पंक्षीलाई लाग्ने रोग निवारणका लागि आवश्यक व्यवस्था मिलाइनेछ ।
- यस पालिकामा रहेको भूमि व्यवस्थालाई व्यस्थित गराउन भू उपयोग ऐन २०७६ र भू उपयोग नियमावली २०७९ ले तोकेको मापदण्डका आधारमा कृषि क्षेत्र र गैर कृषि क्षेत्र बर्गीकरण गरी भूमि सम्बन्धी सेवालाई प्रभावकारी रूपमा कार्यान्वयन गर्न स्थानीय भू उपयोग परिषद गठन गरिनेछ ।

२. पर्यटन:

- जाउँ है घुम्न ढोरपाटनलाई प्रचारप्रसार गर्नको लागि बुर्तिबाड बजार आसपासमा ढोरपाटन शिकार आरक्षमा पाइने जीवजन्तुहरूको तस्विर राख्ने प्रवन्ध मिलाईनेछ साथै बुर्तिबाड बजारको देवचोक स्थित नाउरको मूर्ति निर्माण गर्न आवश्यक बजेट विनियोजन गरिनेछ ।
- पर्यटनको पूर्वाधार विकासमा स्थानीय सङ्घसंस्था, समुदाय तथा निजी क्षेत्रको नेतृत्व तथा सहभागितालाई प्रोत्साहन गर्ने नीतिलाई निरन्तरता दिइनेछ ।
- नेपालका विभिन्न पर्यटकीय स्थल मध्ये महत्त्वपूर्ण गन्तव्य स्थलको रूपमा रहेको ढोरपाटन क्षेत्रको इतिहास, भूगोल, धर्म, संस्कृति झल्किने खालका कार्यक्रमहरू कार्यान्वयनमा ल्याइनेछ ।
- नगरभित्रका पर्यटकीय स्थल र क्षेत्रको पहिचान, खोज तथा प्रचार प्रसारकालागि स्थानिय सञ्चार माध्यमहरूसँग आवश्यक सहकार्य गरी प्राथमिकताका साथ प्रवर्द्धन जोड दिइनेछ । महत्त्वपूर्ण पर्यटकीय क्षेत्रको नगरपालिकाले डकुमेन्ट्री तयार गर्नेछ ।
- पर्यटन प्रवर्द्धनसँग जोडिएका ढोरपाटन क्षेत्रमा रहेका महत्त्वपूर्ण स्थल ताल, हिमाल, गुम्बा, मन्दिर जोड्ने पर्यटकीय पैदल मार्ग निर्माण गरिनेछ ।
- पर्यटनको क्षेत्रमा उच्च सम्भावना बोकेको यस क्षेत्रमा पर्यटन विकासका लागि पूर्वाधारको निर्माण, पर्यटकीय क्षेत्रहरूको पहिचान एवम् प्रचारप्रसार तथा पर्यटकमैत्री समुदाय निर्माणलाई विशेष प्राथमिकता दिइनेछ ।
- पर्यटन क्षेत्रलाई रोजगारी एवम् आय-आर्जनसँग जोड्न विभिन्न वडाहरूमा सञ्चालित होमस्टेहरूलाई व्यवस्थित बनाउँदै लगिनेछ । साथै आन्तरिक र बाह्य पर्यटकहरूलाई आकर्षण गर्न विभिन्न कार्यक्रमहरू सञ्चालनमा ल्याइनेछ ।
- नगर क्षेत्रभित्र रहेका विभिन्न पर्यटकीय स्थानहरू बिच पर्यटकीय पदमार्ग निर्माण गर्ने, सम्भाव्यता अध्ययन गरिनेछ ।

- नगर तथा आसपासका क्षेत्रहरूको पर्यटन सम्भावनालाई समेट्ने गरी एक बृहत् पर्यटन गुरुयोजना तयार गरिनेछ ।

३. उद्योग तथा वाणिज्य:

- नागरिकहरूलाई नेपालको संविधानले प्रदान गरेको उपभोक्ताको हक सुनिश्चित गर्न बजारको नियमित अनुगमन गर्ने, अखाद्य वस्तुको बिक्री वितरणलाई पूर्णरूपमा नियन्त्रण गर्ने, कालोबजारी नियन्त्रण गर्ने तथा आपूर्ति र भण्डारणको उचित व्यवस्था गर्ने वातावरण मिलाइनेछ ।
- स्थानीय उत्पादनलाई बढवा दिन विभिन्न उत्पादक समूहहरूबिच प्रतिस्पर्धा गराइ उचित पुरस्कारको व्यवस्था गरिनेछ भने स्थानीय स्तरको स्रोत साधन र सिपबाट उत्पादन हुने सामग्रीहरूको बजारीकरण गर्न आवश्यक पहल गरिनेछ ।
- यसैगरी नगरपालिका, उद्योग वाणिज्य सङ्घ, उपभोक्ता मञ्च र स्थानीय प्रशासनसँगको सहकार्यमा आर्थिक गणना गर्ने व्यवस्था मिलाइ नगरक्षेत्रभित्रको आर्थिक तथ्याङ्क अद्यावधिक गरिनेछ ।
- यस नगरपालिका अन्तर्गत रहेको ढुंगाखानीलाई टायल उद्योगमा रूपान्तरण गर्न आवश्यक कदम चालिनेछ ।
- नगरपालिकाभित्र सञ्चालित सबै व्यवसाय, उद्यम तथा रोजगारमूलक संघ संस्थाको वृद्धिविकास र प्रवर्द्धनमा टेवा पुग्ने गरी, स्थानीय ढोरपाटन उद्योग वाणिज्य संघ, बुर्तिबाडसँगको सहकार्यमा, व्यवसायिक तालिम, गोष्ठिसहितको शिविर सञ्चालन गरिनेछ ।

४. सहकारी तथा वित्तीय क्षेत्र:

- आर्थिक विकास र गरिबी निवारणका लागि सहकारी क्षेत्रलाई उधमशिलता, उत्पादन र रोजगारीसँग आवद्ध गरिनेछ ।

- नगरको कार्यक्षेत्रभिन्न रहेका सहकारी संस्थाहरूको वार्षिक प्रतिवेदन तथा लेखापरीक्षणको अभिलेखलाई अद्यावधिक गराइ क्रियाशिल सहकारीलाई व्यवस्थापन तालिमको व्यवस्था मिलाइनेछ ।
- सहकारी संस्थाहरूको अनुगमन र संस्थागत सुशासन प्रवर्द्धन गर्न नियमनकारी निकायलाई अधिकारसम्पन्न र सुदृढ बनाइनेछ ।
- सहकारी संस्थाहरूको नियमित रूपमा अनुगमन गरिनेछ र वचत तथा ऋण सहकारी सहकारी संस्थाले ऋण प्रवाह गर्दा कुल पुजीको कम्तिमा ६० प्रतिशत कृषि तथा उद्योग धन्दा तथा उत्पादन मुलक क्षेत्रमा लगानी गर्ने व्यवस्थाको लागि आवश्यक नीति बनाइनेछ ।
- राजस्व क्षेत्रको दर र दायरामा परिवर्तन गरी आन्तरिक राजस्व अभिवृद्धि गरिनेछ ।
- कृषि सहकारी मार्फत उत्पादन गरिएका तरकारी फलफुल, माछा पालन, भेडा ब्राखा पालन भैसी पालन गर्ने संस्था मध्यबाट उत्कृष्ट सहकारीलाई प्रत्येक वर्ष नगरपालिकाबाट पुरस्कार सहित सम्मान गर्ने कार्यक्रमको सुरुवात गरिनेछ ।

५. रोजगारी

- बेरोजगार व्यक्तिहरूलाई सूचीकृत गरी लाभग्राही परिचयपत्रको व्यवस्था गरिनेछ साथै सूचीकृत बेरोजगार व्यक्तिहरूको प्राथमिकताक्रम अनुसार प्रधानमन्त्री रोजगार कार्यक्रम अन्तर्गत कामका लागि पारिश्रमिकमा आधारित सामुदायिक आयोजना सञ्चालन गरी पारिश्रमिक स्वरूपको रकम सोझै बैङ्क खातामा जम्मा गर्ने व्यवस्था गरिनेछ ।
- रोजगारीमा संलग्न हुने लाभग्राहीलाई योजना जानकारी तथा अभिमुखीकरण तालिम प्रदान गर्नुका साथै स्थानीय तहभिन्न उपलब्ध रोजगारीका अवसरहरूको पहिचान गरी सोको सूचना प्रवाह गरिनेछ ।

- यस ढोरपाटन नगरपालिकामा सञ्चालन गरीने रोजगारमूलक आयोजनाहरू प्रधानमन्त्री रोजगार कार्यक्रम र युवा रोजगारीका लागि रुपान्तरण पहल आयोजनासँग साझेदारीमा सञ्चालन गर्न आवश्यक बजेट विनियोजन गरी सामुदायिक पूर्वाधार निर्माण तथा मर्मतका कार्यहरू अगाडि बढाइनेछ ।
- सार्वजनिक निजी तथा सहकारी क्षेत्रमा उपलब्ध रोजगारीका अवसरहरूलाई एकीकृत गर्दै श्रमको सम्मान र मर्यादित श्रमशक्तिको हक सुनिश्चित गरिने छ ।
- श्रम बजारको माग अनुसारको विशिष्टीकृत सिपयुक्त जनशक्ति उत्पादन गर्ने नीति अनुरूप सिप विकास तालिमलाई रोजगारी र उद्धमशिलतासँग आवद्ध गरिनेछ ।
- वैदेशिक रोजगारीबाट फर्किएका व्यक्तिलाई सिप अनुसारको व्यवसाय सञ्चालन र रोजगारी सिर्जना गरी समाजमा पुनःएकीकरण गरिने छ ।
- प्रधानमन्त्री रोजगार कार्यक्रमको सबै तहको स्वामित्व हुने गरी भएको परिमार्जन पश्चात गरिने रोजगारी सिर्जनामा सूचीकृत बेरोजगार ब्यक्तिलाई सहभागि गराइने छ ।

नगरसभाका सदस्यज्यूहरू,

ख. सामाजिक विकास तर्फ:

१. शिक्षा

- शिक्षा क्षेत्र मानव संशाधन विकासको सबैभन्दा महत्त्वपूर्ण पक्ष हो भन्ने मान्यतालाई आत्मसात् गर्दै यस क्षेत्रलाई गुणस्तरीय,सर्वसुलभ र पहुँचयोग्य बनाउन यस ढोरपाटन नगरपालिका प्रतिवद्ध छ ।
- पालिका अन्तर्गतका सबै सामुदायिक विद्यालयहरूमा कार्यरत प्र.अ. शिक्षकहरूलाई शिक्षक डायरी तथा विद्यार्थीहरूको सिकाईलाई थप प्रभावकारी बनाउन वैकल्पिक सिकाइ सहजीकरण सामाग्रीको व्यवस्थापन गरिनेछ ।

- कर्मचारीहरूको उपस्थितिलाई नियमित तथा व्यवस्थित गर्नको लागि सम्पूर्ण सरकारी कार्यालय, विद्यालयहरूमा विद्युतीय हाजिरीको व्यवस्था गरिनेछ ।
- नगरपालिका अन्तर्गत रहेका सामुदायिक विद्यालयहरूमा विद्यालय व्यवस्थापन समिति यथाशिघ्र गठन गरिनेछ । साथै ढोरपाटन नगरपालिकाको धरोहरको रूपमा रहेको उत्तरगंगा नमूना माध्यमिक विद्यालयमा वि.व्य.स. गठन गरिनेछ ।
- नगर स्तरीय प्रतिभा पहिचान कार्यक्रमलाई थप प्रभावकारी बनाइनेछ । साथै सो कार्यक्रममार्फत विद्यार्थीको प्रतिभा पहिचानका लागि विभिन्न अतिरिक्त क्रियाकलाप सञ्चालन गरिनेछ ।
- सामुदायिक विद्यालयहरूमा कार्यरत विद्यालय कर्मचारीहरूको क्षमता विकासका लागि लेखा व्यवस्थापन तालिमको आवश्यक प्रबन्ध गरिनेछ ।
- उत्तरगंगा नमूना माध्यमिक विद्यालयमा पठनपाठन नेपाली र अंग्रेजी दुबै माध्यमबाट बालकक्षा देखि कक्षा दशसम्म लागु गरिनेछ ।
- सामुदायिक विद्यालयहरूमा स्थापना भएका र स्थापनाको क्रममा रहेका कम्प्युटर ल्यावहरूको समुचित प्रयोगका लागि प्रत्येक विद्यालयहरूमा कार्यरत कम्प्युटर शिक्षकहरूलाई पालिका तथा साझेदारी सङ्घ सस्थाको प्राविधिक सहयोगमा ICT व्यवस्थापन तालिम सञ्चालन गरिनेछ ।
- पश्चिम बागलुङ कै एकमात्र उच्चशिक्षाको अध्ययन अध्यापन गराईरहेको निसिभुजि जनता क्याम्पसको उचित व्यवस्थापन तथा सञ्चालनको लागि आवश्यक परेको खण्डमा शिक्षक अनुदानको व्यवस्था गरिनेछ ।
- पालिका तथा विभिन्न संघसंस्थासँगको साझेदारीमा ICT, कम्प्युटर ल्याव र एक विद्यालय एक पुस्तकालय कार्यक्रम अगाडि बढाईने छ ।

- नगर भित्र रहेका निजी विद्यालयहरूले विद्यार्थीहरूबाट लिँदै आएको शुल्क निर्धारण नगरकार्यपालिको निर्णय बमोजिम हुनेछ ।
- नगरभित्रका गरिब तथा जेहेन्दार विद्यार्थीहरूको पहिचान गरी माध्यामिक कक्षा सम्म अध्ययनका लागि छात्रावासको निर्माण गरी निःशुल्क अध्ययन गर्न नेपाल भित्रै व्यवस्था मिलाइने छ ।
- पालिका अन्तर्गतका सबै सामुदायिक माध्यमिक विद्यालयहरूमा लेखा व्यवस्थापन, परीक्षा व्यवस्थापन तथा प्रमाणिकरण र विद्यालयमा हुने सबै कारोवारलाई व्यवस्थित गर्न विद्यालय सफ्टवेयर प्रणाली (Smart School) कार्यान्वयन तथा शिक्षा शाखाबाट हुने सबै प्रकारका सूचना सम्प्रेषणको लागि सबै प्रधानाध्यापकहरूलाई मोबाइल एप प्रयोगको लागि आवश्यक रकम विनियोजन गरिने छ ।
- नगरपालिका भित्रका कक्षा १२ मा अध्ययनरत विद्यार्थी मध्ये बाट सर्वोत्कृष्ट अंक ल्याउने एक जना विद्यार्थीलाई निःशुल्क स्नाकोत्तर सम्म अध्ययन गर्ने व्यवस्था मिलाइने छ ।
- नेपाल सरकारले तोकेको पाठ्यघण्टा र कार्यघण्टा नघट्ने गरी यस शैक्षिक सत्रमा कक्षा १-५ को स्थानीय पाठ्यक्रम निर्माण गरि कार्यान्वयनको चरणमा रहेको र निर्माण भएको स्थानीय पाठ्यक्रम कक्षा १-५ को पाठ्यपुस्तक निर्माण र कक्षा ६-८ को पाठ्यक्रम तयारीको लागि आवश्यक रकमको व्यवस्था मिलाइने छ ।
- नगरपालिकाले सञ्चालन गर्दै आइरहेको विद्यार्थी सिकाइ उपलब्धि परीक्षा, वार्षिक परीक्षा र कक्षा ८ को परीक्षा तथा मूल्याङ्कनलाई थप प्रभावकारी बनाइनेछ ।
- शिक्षाको गुणस्तर अभिवृद्धिका लागि समसामयिक परिवर्तन भएको नयाँ पाठ्यक्रम, शिक्षण विधि तथा कक्षा व्यवस्थापन गर्न विद्यालयहरूमा कार्यरत बालविकास सहजकर्ता, विषयगत शिक्षकहरूको क्षमता अभिवृद्धिका लागि विषयगत तथा पुनर्ताजगी/प्रबोधिकरण तालिमहरू सञ्चालन गरिनेछ ।

- विद्यालय व्यवस्थापन समिति, शिक्षक अभिभावक सङ्घ र अन्य सरोकारवालाहरूको क्षमता अभिवृद्धि गरी विद्यालय सुशासन कायम गरिनेछ ।
- सबै बालविकास केन्द्रहरूमा कार्यरत सहजकर्ताहरूको क्षमता विकास गर्न तालिमको व्यवस्था र सञ्चालनमा रहेका बालविकास केन्द्रहरूको कक्षाकोठा व्यवस्थापन र भित्ते लेखनका लागि आवश्यक बजेटको व्यवस्था मिलाईने छ ।
- सामुदायिक विद्यालयमा अध्ययन गर्ने अनाथ, गरिब, जेहेन्दार विद्यार्थी छनौट गरी उचित छात्रवृत्तिको व्यवस्था मिलाइनेछ ।
- नगर अनुदानबाट सञ्चालित विद्यालयहरूलाई आवश्यक सबै प्रकारका अनुदानको प्रभावकारी व्यवस्थापन गरिनेछ ।
- नगर स्तरीय शैक्षिक योजना निर्माण सम्पन्न भै कार्यान्वयनमा ल्याइनेछ ।
- नेपाल सरकारको मापदण्ड बमोजिम सम्पूर्ण सामुदायिक विद्यालयहरूका तोकिएको कक्षाहरूमा अध्ययनरत बालबालिकाहरूलाई दिवा खाजा तथा कक्षा ६-१२ का छात्राहरूलाई निःशुल्क सेनेटरी प्याड व्यवस्थापन र वितरणलाई प्रभावकारी रूपले कार्यान्वयन गरिनेछ ।
- नगर क्षेत्रभित्र सञ्चालित सम्पूर्ण सामुदायिक सिकाइ केन्द्रलाई तोकिएको मापदण्ड पुरा गरी कार्यसम्पादनलाई थप प्रभावकारी बनाइनेछ ।
- राष्ट्रपति रनिङ्ग शिल्ड प्रतियोगितालाई थप व्यवस्थित बनाउन बजेट व्यवस्थापन गरिनेछ ।
- पालिका अन्तर्गतका सबै सामुदायिक विद्यालयहरूमा इन्टरनेट सेवा विस्तार गरिनेछ ।

- प्रत्येक बाल विकासकेन्द्रहरूमा सिकाई अभिवृद्धिका लागि एक बालविकास एक सिकाई सामाग्रीको व्यवस्थापनको लागि आवश्यक बजेट तर्जामा गरिनेछ ।
- दरबन्दी मिलानको क्रममा विद्यार्थी अनुपातको आधारमा प्राप्त भएका सबै प्रकारका दरबन्दीलाई न्यायोचित रूपले वितरण गरिनेछ साथै नगरभित्र रहेका शिक्षकको व्यवस्थापनलाई हाल कायम विद्यार्थी सङ्ख्याको आधारमा शिक्षक सङ्ख्या एकिन दरबन्दी मिलान कार्यलाई थप प्रभावकारी बनाइनेछ ।
- शैक्षिक प्रदर्शनी तथा शैक्षिक पढाइ मेला (कक्षा १-३) को माध्यमबाट विद्यार्थीको क्षमता मापन गर्ने व्यवस्था मिलाइनेछ ।
- नगरपालिकाको समग्र विषयबस्तु समेटिएको नगरपालिकाको गान निर्माण र प्रयोगको लागि रकम व्यवस्थापन गरिने छ ।
- सामुदायिक विद्यालयहरूको तहगत रूपमा कार्यरत विद्यालय कर्मचारी र कार्यालय सहयोगीहरूको तलब भत्तामा पुनरावलोकन गरिनेछ ।
- विद्यालयको शैक्षिक तथ्याङ्क व्यवस्थापन प्रणालीलाई थप प्रभावकारी बनाउन इमिक्स (IEMIS) सम्बन्धी तालिमको व्यवस्था गरिनेछ ।
- नगरपालिका अन्तर्गत प्राविधिक शिक्षा सञ्चालित विद्यालयहरूमा विद्यार्थी आकर्षणका लागि विद्यालयसग सहकार्य गरि भर्ना अभियान तथा सचेतनामूलक तथा प्रचार प्रसारलाई व्यापक बनाउन आवश्यक प्रबन्ध मिलाइने छ ।
- माध्यमिक विद्यालयहरूमा कार्यरत प्रध्यानाध्यापहरूलाई नमुना विद्यालय अनुगमन तथा शैक्षिक भ्रमणको लागि आवश्यक व्यवस्था मिलाइने छ ।
- विद्यालयको भौतिक संरचना, शैक्षिक वातावरण एवम् व्यवस्थापकीय पक्षको नियमित अनुगमन गरी शैक्षिक उपलब्धिको आधारमा दण्ड र पुरस्कारको व्यवस्था मिलाइनेछ ।

- प्रौढ कक्षा, वैकल्पिक शिक्षा र साक्षर कक्षाहरू सञ्चालन गर्न वडा कार्यालय, वडा शिक्षा समिति तथा विभिन्न संघसंस्थाहरूसँग सहकार्य गरि कार्यक्रमको प्रभावकारी कार्यान्वयन गरिनेछ ।

२. स्वास्थ्य:

- ढोरपाटन नगरपालिका अन्तर्गत बुर्तिबाड प्राथमिक स्वास्थ्य केन्द्रलाई २५ शैयाको प्रदेश स्तरीय अस्पतालमा लागि ONM Survey गर्ने व्यवस्था मिलाई स्तरोन्नती गरिनेछ । Digital X-Ray जडान गरी उक्त कार्य सञ्चालन गर्न रेडियोग्राफीको व्यवस्था गरिनेछ साथै अपरेसनमा अति आवश्यक सामग्री High Voltage जेनेरेटरको व्यवस्था गरिनेछ ।
- महिला सामुदायिक स्वास्थ्य स्वयम सेविका रणनीति २०६७ (पहिलो संसोधन २०७६ अनुसार महिला सामुदायिक स्वास्थ्य स्वयम सेविकाहरू ६०, वर्ष उमेर पुगेका, वैतनिक पदमा बाहाल रहेका, जनप्रतिनिधि चुनीएका, महिला स्वास्थ्य स्वयमसेविकाहरूलाई सम्मानजनक विदाई गरी नयाँ स्वयमसेविका भर्ना गरी आधारभूत तालिमको व्यवस्था मिलाईनेछ साथै, सम्पूर्ण स्वयमसेविकाहरूलाई स्वास्थ्य बिमा कार्यक्रममा आवद्ध गर्नको लागि ५० प्रतिशत नेपाल सरकारले छुट गर्दै आएकोमा बाँकी ५० प्रतिशत नगरपालिकाले ब्यहोरी शत प्रतिशत निःशुल्क बनाईनेछ ।
- स्वास्थ्य बिमा कार्यक्रमलाई जनस्तरमा पुर्याइ प्रत्येक नागरिकको सहज र सरल पहुँच विस्तारका लागि स्वास्थ्य बिमा कार्यक्रममा नगरपालिकाबाट ५०% अनुदानको व्यवस्था मिलाईनेछ ।
- नगरभित्रका सुत्केरी महिला, अपाङ्ग असक्त ७० वर्ष भन्दा माथीका बृद्धाहरुलाई घरमै पुगि निशुल्क स्वास्थ्य परिक्षण गरी निशुल्क औषधिको व्यावस्था मिलाइने छ ।

- जनसङ्ख्या तथा भौगोलिक क्षेत्रको आधारमा थप नयाँ आधारभूत स्वास्थ्य ईकाइ तथा शहरी स्वास्थ्य केन्द्र स्थापना गरी दरबन्दी तेरिज अनुसारको कर्मचारी पदपूर्ति गरिनेछ ।
- स्वास्थ्य चौकी तथा बर्थिङ सेन्टरहरूमा ल्याब सेवा विस्तार गरिनेछ ।
- मेडिक मोबाइल कार्यक्रम अन्तर्गत प्रत्येक स्वयमसेविकालाई मासिक रु.२०० र प्रत्येक स्वास्थ्य संस्थालाई मासिक रु. ५००।— उपलब्ध गराईनेछ ।
- बृहत् पोषण कार्यक्रम अन्तर्गत आमा र बच्चा दुबैलाई कुपोषण हुन नदिन र कुपोषित बच्चा पत्ता लगाउन महिला स्वास्थ्य स्वयम सेविका र स्वास्थ्यकर्मीलाई घर घर खटाउनको लागि प्रोत्साहन भत्ताको व्यवस्था गरिनेछ ।
- उत्कृष्ट स्वास्थ्य संस्था, स्वास्थ्यकर्मी, स्वयमसेविकालाई मेयर प्रोत्साहन कार्यक्रम मार्फत पुरस्कृत गरिनेछ ।
- ढोरपाटन नगरपालिका अन्तर्गतका उपयुक्त स्थानहरूमा सामुदायिक स्वास्थ्य केन्द्र स्थापना गरिनेछ ।
- करार सेवाका स्वास्थ्यकर्मीहरूलाई आगामी आ.व. देखि चाडपर्व खर्च र पोसाक भत्ता उपलब्ध गराईनेछ ।

३. खानेपानी तथा सरसफाइ:

- नगरपालिकामा पूर्ण सरसफाइ कायम गर्न आ-आफ्नो टोलमा सरसफाइ गर्न टोल विकास समिति परिचालन गरिनेछ । सरसफाइमा उत्कृष्ट कार्य गर्ने टोल विकास समितिलाई उचित पुरस्कारको व्यवस्था गरिनेछ ।
- “स्वच्छ नगर, स्वस्थ नगरबासी” हाम्रो मुख्य लक्ष्य हो। नगरपालिकाका सम्पूर्ण नगरवासीहरूलाई सफा र स्वच्छ खानेपानीको व्यवस्था मिलाउन “एक घर, एक धारा कार्यक्रम” सहित सबै नगरवासीलाई क्रमशः स्वच्छ खानेपानी उपलब्ध गराउन सङ्घीय र प्रदेश सरकारको समन्वयमा काम सुरुवात गरिनेछ ।
- “सफा घर, टोल र सहर ढोरपाटन बासीको एउटै रहर” भन्ने नारालाई सार्थक बनाउन २०७४ साल असार महिनादेखि फोहोरमैलाको अल्पकालीन व्यवस्थापन सुरुवात

भइसकेकाले यसलाई थप व्यवस्थित गर्न नयाँ शहर सँग समन्वय गरी उपयुक्त स्थानमा ल्यान्ड फिल्ड साईट निर्माण गरिनेछ ।

- उच्च शहरी वस्ती वृद्धि भएको कारण खानेपानीको समस्या दिनप्रतिदिन बढ्दै गएको हुँदा यो नीति तथा कार्यक्रम नगरसभा बाट पास भएको मितिले ३ महिना भित्र खानेपानी उपभोक्ता समिति गठन गरिनेछ ।
- नयाँ शहर आयोजना सँग समन्वय गरी उक्त संस्थाको कार्यक्षेत्रका बस्तीमा वृहत खानेपानी आयोजनाको डि.पि.आर तयार गरिनेछ ।
- बुर्तिबाड बजारमा र अन्य स्थानहरूमा निर्माण गरिएका ढलका संरचनाहरू सरसफाई गर्न आवश्यक बजेटको व्यवस्था गरिनेछ ।
- यस नगरपालिकाका शहरी वस्तीहरूमा आवश्यकता अनुसार जग्गा व्यवस्थापन गरी सार्वजनिक सौचालयको व्यवस्था गरिनेछ ।

४. संस्कृति र सम्बर्द्धन:

- मौलिक सिर्जनाका माध्यमद्वारा समाजका उपयोगी कृतिहरूको संरक्षण विद्वानहरूको सम्मान र साहित्यिक गतिविधिको प्रबन्ध गरिनेछ ।
- समाजमा रहेका विद्यमान छाडा संस्कृतिलाई निरुत्साहित गर्दै मौलिक हितकारी सांस्कृतिक मूल्य मान्यताको विकासका लागि विविध कार्यक्रम सञ्चालन गरिनेछ ।
- ढोरपाटन क्षेत्रभित्रका कला र संस्कृतिको खोजी गरी आन्तरिक तथा बाह्य पर्यटनसँग आवद्ध गराइनेछ । ऐतिहासिक दर्शन पूर्णिमा र जनैपूर्णिमा मेलालाई व्यवस्थित गर्न पहल गरी विभिन्न महोत्सवमा पञ्चेबाजा सञ्चालनमा ल्याई उत्कृष्ट बाजा समूहलाई प्रोत्साहन गरिनेछ ।

- नगरभिन्न रहेका सार्वजनिक जग्गा मठमन्दिर तथा अन्य सम्पदाहरूको संरक्षण र संस्वर्द्धन गर्न आवश्यक बजेटको व्यवस्था गरिने छ । साथै चुरेलाबास देखि भाइरलडाँडा सम्म रेलिड सीडी राखी स्तुपा निर्माण तथा तोड्के बराह मन्दिर जाने पदमार्ग निर्माण गर्न आवश्यक कदम चालिनेछ ।
- नगरभिन्न रहेका विभिन्न कलाको संरक्षण गर्ने तथा नयाँ प्रतिभा पहिचान गर्दै उत्कृष्ट कलाकारलाई पुरस्कृत गर्ने काम सुरुवात गरिनेछ ।

५ लैङ्गिक समानता तथा सामाजिक समावेशीकरण:

- नगरभिन्नका जेष्ठ नागरिकहरूको संरक्षण नियमित र निःशुल्क स्वास्थ्य परीक्षण र उपचारको प्रबन्ध, स्वास्थ्य शिविर, सम्मान कार्यक्रम र अन्य प्रवर्द्धनात्मक कार्यक्रमलाई नगर सरकार र टोल विकास समितिहरूमार्फत निरन्तरता दिइनेछ ।
- प्रत्येक वडा/टोलमा जेष्ठ नागरिक क्लब गठन गरी उहाँहरूको जीवनयापनलाई सहज बनाउन पहल गरिनेछ ।
- बालबालिकाको चौतर्फी विकासका लागि र प्रतिभावान बालबालिकाको पहिचान र प्रोत्साहनका लागि विविध कार्यक्रम सञ्चालन गरिनेछ । साथै बालश्रम, बालविवाह, बहुविवाह न्यूनीकरणका लागि सचेतनात्मक कार्यक्रम सञ्चालन गरिनेछ ।
- सरकारी सार्वजनिक तथा व्यावसायिक औद्योगिक भवनहरू अपाङ्गता मैत्री मापदण्ड अनुसार निर्माण गर्ने नीतिगत व्यवस्था मिलाइनेछ । अपाङ्गता भएका व्यक्तिहरूलाई शिक्षा, स्वास्थ्य रोजगार जस्ता क्षेत्रमा र अपाङ्गताको प्रकार हेरी सहूलियत तथा निःशुल्क सेवा प्रदान गर्ने व्यवस्था मिलाइनेछ ।
- दलित समुदायले परम्परादेखि सञ्चालन गर्दै आएका व्यवसायहरूलाई आधुनिक बनाउँदै लगिनेछ भने नयाँ पुस्तालाई त्यस्ता व्यवसायहरूतर्फ आकर्षण गर्न कार्यक्रमहरू सञ्चालन गरिनेछ ।

५ युवा तथा खेलकुदः

- निजी तथा सामुदायिक एवम् सङ्घसंस्थाहरूको सहकार्यमा राष्ट्रिय तथा नगर स्तरीय खेलकुद प्रतियोगिताको आयोजना गरिनेछ । खेलकुद विकास गुरुयोजना तर्जुमा गर्ने साथै खेलकुद विकास समिति गठन गरी कार्यान्वयनमा ल्याइनेछ ।
- खेलकुद क्षेत्रको विकासका लागि "मेयर रनिङ गोल्डकप" प्रतियोगिता सञ्चालन गरी प्रतिभावान् खेलाडीहरूको पहिचान गर्दै उचित प्रोत्साहन गरिनेछ ।
- खेल क्षेत्रको विकास र विस्तार गरी ढोरपाटनलाई खेलकुदको हवको रूपमा परिचित गराउनका लागि आवश्यक पूर्वाधार निर्माण, खेलकुद सामग्री, तथा विद्यालय स्तरमा समेत खेलकुद उन्नयन गर्नको लागि तालिमको व्यवस्था गरिनेछ ।
- ढोरपाटन नगरपालिका भित्रका खेलाडीका लागि आवश्यकताको आधारमा कबड हल निर्माण गरिनेछ ।
- राष्ट्रिय तथा अन्तराष्ट्रिय क्षेत्रमा नगरको प्रतिष्ठा बढाउन योगदान पुर्याउने युवा र युवाको क्षेत्रमा उत्कृष्ट काम गर्ने संस्थालाई सम्मान एवम् पुरस्कृत गरिनेछ ।
- युवामा स्वयमसेवी भावना पैदा गर्न, सामाजिक जिम्मेवारी बोध गराउन, विपद् व्यवस्थापनमा योगदान गर्न तथा सामाजिक सुधारका कार्यमा परिचालन गर्न "युवा स्वयम् सेवा कार्यक्रम" सञ्चालन गरिनेछ ।
- गरिब, अति विपन्न तथा लक्षित समुदायका प्रतिभावान् खेलाडीहरूको क्षमता विकास गर्न तथा उनीहरूलाई राज्यका तहको पहुँचमा ल्याउन आवश्यक कदम चालिनेछ ।

६. पूर्वाधार विकास

१. सडक तथा पुल

- नगरभिन्नका सबै वडाहरूमा मोटरबाटोको सहज पहुँच पुर्याउन वातावरणीय प्रभाव मूल्याङ्कनको अध्ययन गरी सो कामलाई अझै व्यवस्थित गराइनेछ ।
- स्थानीय तहमा निर्माण गरिने पूर्वाधार संरचनाहरूलाई मजबुत, गुणस्तरीय र मैत्रीपूर्ण बनाउन उपभोक्ता समितिहरूलाई पनि साझेदारीमा सहभागी बनाइ अपनत्व बोध गराइनेछ ।
- १५ लाख भन्दा माथिका योजनाहरूमा सार्वजनिक खरिद ऐन बमोजिम ठेक्कापट्टा प्रणालीबाट सञ्चालन गर्ने नीति ल्याइनेछ ।
- सडकमा अनुचित ढङ्गबाट राखिएका निर्माण सामग्रीका कारण आवागमनमा अबरोध गर्ने र दुर्घटना हुने हुँदा यस्तो गर्ने व्यक्ति तथा निर्माण व्यवसायीलाई कारवाहीको दायरामा ल्याइनेछ ।
- नयाँ शहरसँगको साझेदारीमा बुर्तिबाड, अर्नाकोट, घम्पुदेउराली हुँदै ढोरपाटनसम्म सडक निर्माण गरिनेछ ।

२. झोलुङ्गे पुल

- ढोरपाटन नगरभिन्न लामो तथा छोटो झोलुङ्गे पुल निर्माणका लागि सङ्घ र प्रदेश सरकारको साझेदारीमा डी.पी.आर तयार तथा निर्माण कार्यलाई जोड दिइनेछ ।

३. सिँचाइ / खानेपानी

- ढोरपाटन नगरपालिका विभिन्न वडाहरूमा रहेका साना तथा ठुला आयोजनाहरूलाई निरन्तरता दिई वडाहरूमा लिफ्टिङ सिँचाइका लागि सम्बन्धित निकायमा बजेट विनियोजनको पहल गरिनेछ ।

४. भवन तथा सहरी विकास

- ढोरपाटन नगरपालिकाको निर्माणधीन प्रशासकीय भवनलाई आगामी वर्षमा सम्पन्न गरिनेछ साथै वडा कार्यालयका भवन निर्माण कार्य अगाडि बढाइनेछ ।
- भूमि सम्बन्धी समस्या समाधानको लागि ढोरपाटन नगरपालिकामा लगत सङ्कलनको कार्य भइरहेको वर्तमान अवस्थामा उक्त कार्य सम्पन्न गरी लालपूर्जा वितरण गर्न आवश्यक बजेट तथा जनशक्तिको व्यवस्थापन गरिनेछ ।
- नगरभित्रका भूमिहिन र सुकुमबासीहरूलाई सुरक्षित बसोबासको लागि सामुहिक आवास निर्माणको सम्भाव्यता अध्ययन गरिनेछ ।
- नगरभित्र दीर्घकालीन महत्त्व राख्ने योजनाहरूको गुरुयोजना निर्माण गर्न यस आर्थिक वर्षमा डिपिआर तयार गरिने छ ।
- नगरपालिकाको बुर्तिबाड बजार क्षेत्र र आसपासमा मात्र कार्यक्षेत्र रहेको नयाँ शहर आयोजनाका क्षेत्र विस्तार गर्न र यहाँ आवश्यक भौतिक संरचना निर्माण, शिक्षा, स्वास्थ्य, वृहत् खानेपानी र विद्युतीकरण लागि बजार खोलाको दाँयाबाँया रिभरहेड, दोभान हुँदै दुले सम्म आसपासमा तटबन्धन गरी पदमार्गको दीर्घकालीन गुरुयोजना निर्माण गर्न नगरपालिकाले विशेष भूमिका खेल्ने छ ।
- ढोरपाटन नगरपालिकाभित्र बन्ने नयाँ भवनका लागि निर्धारित मापदण्डको अधीनमा रही भूकम्प प्रतिरोधी घर निर्माण गर्ने कार्यलाई अझै व्यवस्थित गरिनेछ ।
- आवश्यकताको आधारमा क्रमसंख्या पुगेको ठाँउमा बाल शिक्षा स्थापना गरिनेछ ।

५. लघु तथा साना जलविद्युत, वैकल्पिक ऊर्जा

- उज्यालो नगर अभियानअन्तर्गत ढोरपाटन नगरक्षेत्रमा अत्यावश्यक ठाउँहरूमा सौर्य सडक बत्ति व्यवस्थापन तथा मर्मतका लागि आवश्यक बजेट विनियोजन गरिनेछ ।

- ढोरपाटन नगरपालिका अन्तर्गतका वडाहरूमा केन्द्रीय विद्युत प्रसारण लाइन विस्तार गर्न पहल गरिनेछ । साथै बस्ती माथि रहेका केन्द्रीय प्रसारण लाइन विस्तार गर्दा इन्सुलेसन भएको तार प्रयोग गर्ने व्यवस्था मिलाईनेछ र पहिला प्रयोग भएको नांगो तार हटाएर इन्सुलेसन भएको तार बस्ती माथि राख्नको लागि सम्बन्धित निकायसँग समन्वय गरिनेछ ।
- वैकल्पिक ऊर्जा विकासको लागि वैकल्पिक ऊर्जा प्रवर्द्धन केन्द्रसँग समन्वय गरिनेछ ।

६) सञ्चार

- "मोवाइल एप्सका" माध्यमबाट सम्पूर्ण नगरवासीहरूले सरल र सहजरूपमा सेवा प्राप्त गर्ने आफूसँग सम्बन्धित सूचनाहरूको उपयोग गर्न सक्ने नगरको सेवाको बारेमा जानकारी लिई आफ्ना गुनासा सम्बोधन गर्न सक्ने व्यवस्थालाई थप प्रभावकारी बनाइने छ ।
- नगरभित्र सञ्चालनमा रहेका सामुदायिक रेडियोहरूको सवलीकरण र क्षमता अभिवृद्धिका लागि कार्यक्रम बनाइने छ । उनीहरूको कार्यसम्पादन र प्रभावकारिता आधारमा नगरले सहकार्य गर्ने नीति अवलम्बन गर्ने छ ।
- संविधानले प्रत्याभूत गरेको सूचनाको हकलाई कार्यान्वयन गर्नका लागि सूचनामा नागरिकको आधिकारिक पहुँच साथै प्रक्रिया सरल, सहज र शिघ्र बनाउनको लागि छुट्टै सूचना केन्द्र स्थापना गर्न बजेटको व्यवस्था गरिनेछ ।
- साथै, नगरपालिका क्षेत्रमा दर्ता भई सञ्चालनमा रहेका रेडियो, पत्रपत्रिका, अनलाइनहरूलाई नगरमा सूचीकृत गरी नगरका लोक कल्याणकारी विज्ञापन (सामाजिक सन्देश प्रसारण) गर्न आवश्यक बजेट व्यवस्थापन गरिनेछ ।

७. वातावरण तथा विपद् व्यवस्थापन

- स्थानीय नागरिकलाई परिवर्तित जलवायु असन्तुलनको जीवनशैली उत्पादन र उपभोग पद्धतिको अभ्यास गर्न आवश्यक ज्ञान, सिप, क्षमता अभिवृद्धि गर्न प्रोत्साहन गरिनेछ । विपद् जोखिम क्षेत्रको नक्साङ्कन, सरकारी कुलोको संरक्षण र व्यवस्थापन गरिनेछ ।
- सबै वडा कार्यालयहरूमा विपद् व्यवस्थापनका आधारभूत सामग्री भण्डारणको व्यवस्थालाई थप प्रभावकारी बनाइनेछ ।
- नगरभित्रका बस्तीहरूमा आगोलागी बाट बच्नको लागि आवश्यकताको आधारमा फायर हाईड्रिन निर्माण गरिनेछ ।
- ढोरपाटन नगरभित्रका खोलाहरू बाट निकालिने नदीजन्य सामग्री निकासी र पैठारी गर्न ऐन तथा कार्यविधि निर्माण गरी उचित व्यवस्थापन गरिनेछ ।
- नगरक्षेत्रभित्र रहेका सबै सरकारी, निजी र सार्वजनिक स्थलहरूमा वृक्षारोपण गर्ने, पौराणिक पोखरी संरक्षण, वर पीपल, चौतारी संरक्षण र विश्राम स्थल निर्माण गर्ने कार्यलाई अभिप्रेरित गरिनेछ ।
- "विपद् न्यूनीकरणका लागि पूर्व तयारीमा जुटौं" भन्ने अभियानलाई साकार पार्न विपद् व्यवस्थापन समितिलाई अझै प्रभावकारी बनाइनेछ । साथै नगर विपद् प्रतिकार्य योजना बनाइ नेपाली सेना, नेपाल प्रहरी, टोल विकास समिति स्थानीय क्लब र रेडक्रससँग सहकार्य गरी विपद् न्यूनीकरण एवम् व्यवस्थापनको क्रियाकलापलाई प्रभावकारी रूपमा सञ्चालन गरिनेछ ।
- प्राकृतिक विपद् बाट हुने क्षति तथा अप्ठ्यारोलाई तत्काल सहजता प्रदान गर्न "जहाँ विपद्, त्यहाँ राहत" को नीति ल्याई विपद् व्यवस्थापन कोष स्थापना गरी कार्यान्वयन गरिनेछ ।

- सामुदायिक वनलगायत समुदायमा आधारित वन व्यवस्थापन प्रणालीको सुदृढीकरण गर्दै स्थानीय समुदायलाई वन पैदावारको सहज आपूर्ति गर्ने व्यवस्था मिलाइनेछ। संरक्षण क्षेत्र र संरक्षित क्षेत्रका पूर्वाधार विकासका कार्यक्रमहरूलाई जोड दिइनेछ।
- नगरभित्र रहेका सामुदायिक वनहरूको प्रवर्द्धनका लागि (सामुदायिक वन साझेदार कार्यक्रम) सञ्चालनमा ल्याइनेछ ।

आदरणीय नगरसभाका सदस्यज्यूहरू:

सुशासन तथा संस्थागत विकास

- जनप्रतिनिधि तथा कर्मचारीलाई क्षमता अभिवृद्धि सम्बन्धी तालिम प्रदान गरी नगरबासीलाई सहज रूपमा सेवा प्रवाह गर्न संस्थागत नीति सुदृढीकरण गरिनेछ । साथै नगरपालिकाको सङ्गठन संरचना पुनरावलोकन गरी जनशक्ति आपूर्ति गर्ने कार्यलाई प्राथमिकता दिइनेछ ।
- यस नगरपालिका अन्तर्गतका सम्पूर्ण कार्यालयहरूमा रहेको स्वीकृत रिक्त दरवन्दी तेरिज बमोजिम लोक सेवा आयोगबाट कर्मचारीको पदपूर्ति गर्ने व्यवस्था मिलाइनेछ ।
- विषयगत विकास समितिहरू, लेखा समिति, विधायन समिति, सुशासन समिति र उपसमितिहरूको कार्यक्षम व्यवस्थापन गर्नका लागि आवश्यक बजेटको व्यवस्था गरिनेछ ।
- नगरपालिकाबाट जनतालाई प्रदान गरिने सेवाहरूमा चुस्त दुरुस्त साथै प्रभावकारी बनाउन कम्प्युटर सेवा प्रणालीको विकास गर्दै लगिनेछ ।
- नगरपालिकाको डिजिटल प्रोफाइल निर्माणमा आवश्यक बजेट विनियोजन गरिनेछ साथै ढोरपाटन नगरपालिकाको आर्थिक, सामाजिक र साँस्कृतिक पक्षलाई समेटिएको वृत्तचित्र निर्माण गरिनेछ ।

- नगरको आन्तरिक नियन्त्रण प्रणालीलाई उत्तम बनाउन आन्तरिक नियन्त्रण निर्देशिकालाई कार्यान्वयनमा ल्याइनेछ ।
- संविधानले प्रदान गरेको सूचनाको हकलाई कार्यान्वयन गर्न नगरपालिकाबाट दिइने सम्पूर्ण सेवाहरूको बारेमा नागरिकहरूलाई नगर कार्यपालिकादेखि वडा कार्यालयहरूसम्म नागरिक वडापत्रद्वारा जानकारी गराइनेछ भने सम्पूर्ण क्रियाकलापहरूको बारेमा नियमित रूपमा सार्वजनिक सुनुवाइ गरिनेछ ।
- भुक्तानी प्रक्रियालाई सरलीकरण गर्नका लागि उपभोक्ता समितिलाई पुनर्ताजगी तालिम प्रदान गरिनेछ ।
- सामाजिक सुरक्षा वितरण प्रणालीलाई चुस्त, पारदर्शी एवम् पहुँचयोग्य बनाइ राष्ट्रिय परिचयपत्र तथा पञ्जीकरण कार्यक्रम अन्तर्गत सामाजिक सुरक्षामा लाभग्राहीहरूको लागत संकलन गरी अघावधिक गर्ने कार्यलाई तीव्र बनाइनेछ ।
- नेपालको संविधान र स्थानीय सरकार सञ्चालन ऐनअनुसार नगरपालिकालाई प्रदान गरिएको काम, कर्तव्य र अधिकारको सुव्यवस्थित रूपमा सञ्चालन गर्न सबै वडाहरूमा मेलमिलाप समिति गठन गरी कामलाई वस्तुपरक र प्रभावकारी बनाइनेछ ।

अन्त्यमा,

ढोरपाटन नगरपालिकालाई विकास र समृद्धिको यात्रातर्फ अग्रसर गराउन योगदान पुर्याउनुहुने राजनीतिक दल, नागरिक समाज लगायत जनप्रतिनिधिहरूप्रति हार्दिक आभार प्रकट गर्दछु। ढोरपाटन नगरपालिकाको समस्त आर्थिक, सामाजिक र पूर्वाधार विकासमा आ-आफ्नो क्षेत्रबाट भूमिका निर्वाह गर्नुहुने राष्ट्रसेवक कर्मचारी, सुरक्षाकर्मी, स्वास्थ्यकर्मी, श्रमिक वर्ग, नागरिक समाज, निजी, सरकारी तथा सामुदायिक क्षेत्रका, बुद्धिजीवी, आमसञ्चार, राष्ट्रिय, अन्तर्राष्ट्रिय सङ्घसंस्था तथा ढोरपाटन नगर विकासका साझेदारहरूलाई धन्यवाद दिन चाहन्छु ।

धन्यवाद ! नमस्कार